

बार्हस्पत्यो भरद्वाजः। पूषा। गायत्री, ६ अनुष्टुप्।

य ए॒नमा॒दिदेश॑ति क॒र॒म्भादि॑ति पू॒षण॑म्। न तेन॑ दे॒व आ॒दिशे॑ ॥ ६.०५६.०१

यः। ए॒नम्- पू॒षण॑म्। क॒र॒म्भात्- क॒र॒म्भाणां॑ घृतमिश्राणां यवसक्तूनामत्ता इति। आदिदेशति- अभिष्टौति। तेन। दे॒वः- इतरो दे॒वः। न। आदिशे- आदेष्टव्यो भवति ॥१॥

उ॒त घा॒ स र॒थीत॑मः स॒ख्या स॑त्पतिर्यु॒जा। इन्द्रो॑ वृ॒त्राणि॑ जिघ्रते ॥ ६.०५६.०२

उ॒त घ- अपि च। सः- असौ। र॒थीत॑मः- महारथः। स॑त्पतिः- सत्तापालकः। इन्द्रः। स॒ख्या- मित्रेण पू॒षणा। यु॒जा- सङ्गतः। वृ॒त्राणि- आवरणानि। जिघ्रते- हन्ति ॥२॥

उ॒तादः॑ प॒रुषे॑ ग॒वि सू॒रश्च॒क्रं हि॒रण्य॑यम्। न्यै॒रय॑द्र॒थीत॑मः ॥ ६.०५६.०३

उ॒त- अपि च। र॒थीत॑मः- महारथः। सू॒रः- सूर्यः। प॒रुषे- पर्ववति। ग॒वि- स्वकिरणसमूहे। हि॒रण्य॑यम्- सुवर्णम्। च॒क्रम्। न्यै॒रय॑त्- प्रेरयति ॥३॥

यद॒द्य त्वा॑ पुरु॒ष्टुत॑ ब्र॒वाम॑ द॒स्र म॑न्तुमः। तत्सु॑ नो॒ मन्म॑ साधय ॥ ६.०५६.०४

द॒स्र- दर्शनीय। म॑न्तुमः- मननयुक्त। पुरु॒ष्टुत॑- बहुभिः स्तुत। त्वा- भवन्तम्। अ॒द्य- इदानीम्। यत्। मन्म- मननं ध्यानं प्रति। ब्र॒वाम॑- वदामः। तत्। सु- सुष्टु। नः- अस्मभ्यम्। साधय ॥४॥

इ॒मं च॑ नो ग॒वेष॑णं सा॒तये॑ सी॒षधो॑ ग॒णम्। आ॒रात्पू॑षन्नसि श्रुतः ॥ ६.०५६.०५

नः- अस्मभ्यम्। इ॒मम्- एतम्। ग॒वेष॑णं गणम्- चिद्रश्मिजिज्ञासाभावनसङ्घम्। सी॒षधः- साधय। पू॒षन्- पोषक सूर्य। आ॒रात्- दूरेपि। श्रुतः- प्रसिद्धः। अ॒सि- भवसि ॥५॥

आ ते॑ स्व॒स्तिमी॑म॒ह आ॒रेअ॑घामुपावसुम्।

अ॒द्या च॑ स॒र्वता॑तये॒ श्वश्च॑ स॒र्वता॑तये ॥ ६.०५६.०६

आरे अघाम्- दूरपापम्। उपावसुम्- सम्पत्साधकम्। ते- तव। स्वस्तिम्- क्षेमम्। आ-  
आभिमुख्येन। ईमहे- याचामहे। अद्य- इदानीम्। श्वश्र्व। सर्वतातये- सर्वविस्ताराय ईमहे ॥६॥

Dr. Rangraji